

AGA- & ETISKANEVNDIN

KÆRA 13/2023

FSF-skrivstovan upplýsir Aganevndini:	
Málsheitið: NSÍ kærir FC Hoyvík fyri brúk av ólógligum leikarum og fusk við nøvnum á dómarseðilinum	
Deild: U17	Hvør hevur reist málið: NSÍ
Kapping: Landskapping	Nevndin móttikið kæru: 8. okt. 2023
Møguligt brot fram: 21.sept. 2023	Kærugjald goldið: Ja
Partshoyring: Ja	5 daga kærufreist hildin: Ja
Aheitan um munnliga viðgerð: Nei	Starvsnevndarummæli: Ongar viðmerkingar

Úrskurður

Staðfest er, at FC Hoyvík hevur brotið reglur í grein 15 og grein 28 í kappingarreglunum um ávikavist brúk av lógligum leikarum og skráseting av leikarum í talgildu skrásetingarskipanini, sum eisini er galdandi fyri U17, sí grein 8 í kappingarreglunum fyri yngri deildir. Tilvitað fusk við nøvnum á dómarseðilinum er álvarsamt brot, sum hóttir sjálvt grundarlagið undir aðalregluni um, at bert lógligir leikarar kunnu leika í kappingum fyriskipaðar av FSF.

FC Hoyvík verður dømt at tapa dystin móti NSÍ leiktur 21.9.2023 við málmuninum 0-3 fyri brúk av trimum ólógligum leikarum, hvørs leikaraloyvi eru í øðrum felagi. Revsingin er ásett við heimild í § 6, bókstav g í 3. reglubroti í aga- og etisku reglugerðini og samsvarandi grein 41 í Kappingarreglunum fyri fótbold.

FC Hoyvík verður eisini álagt bót á 6.000,- kr. Bótin er herd til 2.000,- fyri hvønn ólógligan leikara, sum leikar undir følskum navni á dómarseðilinum. Bótin er herd, av tí at talan er um afturvendandi og tilvitað brot fram av FC Hoyvík í yngri deildum hetta kappingarárið. Revsingin er ásett við heimild í § 6, bókstav c í 1. reglubroti í aga- og etisku reglugerðini.

Úrskurðurin um, at FC Hoyvík er dømt at tapa dystin, kann kærast til Yvirkærunevndina. Kærufreistin er fimm dagar.

Kæran, partshoyringin og møguligt Starvsnevndarummæli

NSÍ kærir FC Hoyvík fyri brúk av tveimum ólógligum leikarum til dystin hjá U17, sum varð leiktur 21. sept. FC Hoyvík vann dystin 4-2. Sambært kæruni brúkti FC Hoyvík trýggjar ólógligar leikarar og hevur FC Hoyvík í partshoyringini viðurkent brotið og víst á, at felagið hevur roynt at gera átøk at fyribyrgja brúk av ólógligum leikarum.

Heimildir hjá Aganevndini at viðgera málið

Vísandi til grein 2, 3 og 5 í aga- og etisku reglugerðini hjá FSF, hevur Aganevndin málsføri at viðgera hetta mál.

Fakta í málinum

Skrivstovan hjá FSF hevur eftirkannað upplýsingarnar og skrásetingarnar um eyðmerktu leikararnar, sum kæran snýr seg um. FSF-skrivstovan hevur staðfest, at FC Hoyvík brúkti trýggjar ólógligar leikarar og at hesir eru skrásettir undir følskum navni á dómarseðilinum.

Lógarverkið

Kappingarreglurnar hava greiðar reglur um skráseting av leikarum og um skrásetingar á dómarseðilin, eisini fyri yngri deildir.

AGA- & ETISKANEVNDIN

- Sambært § 15 verður ein leikari bert roknaður sum lógligur leikari, um leikarin er skrásettur í leikaraskráseting FSF's við loyvisbrævi at leika í viðkomandi felagi
- Sambært grein 8 í kappingarreglunum fyri yngri deildir, skulu U17 leikarar eisini skrásetast í Cometskipanina undan dysti og vanligu kappingarreglurnar eru annars galdandi, har reglutómt er í kappingarreglunum fyri yngri deildir
- Sambært § 28 skulu allir leikarar skrásetast á dómarseðilinum

Sambært § 6 í aga- og etisku reglugerðini, kann felag verða dømt at tapa dyst og felag kann eisini fáa bót fyri brot á fót bóltssregluverkið.

Staðfestingar, metingar og niðurstøða

Aga- og etiskanevndin staðfestir, at tað er próvfast, at trýggir eyðmerktir leikarar leiktu ólógliga við FC Hoyvík og at FC Hoyvík tilvitað hevur fúskað við nøvnum á dómarseðilinum.

Aga- og etiskanevndin metir, at í málum sum hesum er tað eisini viðkomandi at viðgera spurningin um persónliga revsing av leikarum, sum tilvitað leika ólógliga við øðrum felagi, tí revsingin annars bara rakar felagið og ikki leikararnar. Frá komandi kappingarárið kunnu feløgini rokna við, at Aga- og etiskanevndin fer at viðgera spurningin um persónliga revsing við leikbanni til leikarar, sum leika ólógliga fyri onnur feløg.

Aga- og etiskanevndin metir, at tað hevur stóran týðning, at feløgini virða dómarseðilin og tann týðning, hann hevur sum amboð fyri gjøgnumskygni og eftirlit. Tilvitað fusk við dómarseðilinum kann ikki góðtakast. Fordømi er um, at felag hevur fingið bót fyri tilvitað svik og fusk við dómarseðilinum. Fordømi er eisini um, at FC Hoyvík áður hevur fúskað við nøvnum á dómarseðilinum. Fyrstu ferð fekk felagið ávaring fyri brotið, aðru ferð fekk felagið bót á 2.000,- kr. Henda bót verður nú herd til 2000,- kr. fyri hvønn ólógligan leikara, tað vil siga 6000,- kr. Bótastøddin tekur fyrilit fyri, at talan er um brot framt í yngru deildum.

FC Hoyvík verður sambært § 6, bókstav g í 3. reglubroti í aga- og etisku reglugerðini dømt at tapa dystin móti NSÍ leiktur 21.9.2023 við málmuninum 0-3 fyri brúk av trimum ólógligum leikarum.

FC Hoyvík fær eisini 6.000,- kr. í bót fyri tilvitað at hava fúskað við trimum nøvnum á dómarseðilinum sambært § 6, reglubrot 1, bókstav c í aga- og etisku reglugerðini.

Kæruvegleiðing

Sambært grein 10, litra f í aga- og etisku reglugerðini, kann úrskurðurin um at FC Hoyvík tapir dystin, kærast til Yvirkærunevndina innan 5 dagar eftir, at úrskurðurin er móttikin.

Staður, dagfesting og undirskrift:

Tórshavn 11. okt. 2023

Anni á Hædd
forkvinna

Í Aga- og etiskanevndini eru: Anni á Hædd, forkvinna og lögfrøðingur, Ken Nónklett, varaformaður og lögfrøðingur, Eli Thorsteinsson, lögfrøðingur, Jóhan T. Davidsen, lögfrøðingur og Sissal Kj. Kristiansen, sniðgevi og ráðgevi.